

\id 1PE

\h 1 Petrus

\c 4

\s Nuik: Ki Wali Iram go duduing no keng go wali

\r 1 Petrus 4:1-11

\p

\v 1 Se duing! Kukunan ngge blo sogo iseng, Iram Yesus di no tegak golo mo lek. Iseng ngga dali kalik go lek genang, motnang-a dali se suing. Duduing ngge, don ey se mlak: ~~Saysuk nogo koy wong iseng, nando lo lek go, tasam piam go don, mo itak gemang.~~

Saysuk nogo koy wong iseng, nando lo lek go, tasam piam go don, mo itak gemang.

~~\v 2 Sedue ngga, piam go don mo itak go, saysuk go duduing no tandali kua keng dali. \v 2 Sedue ngga, saysuk go duduing mo itak dali. (tandali mea ikum!!!)~~ Nggano, Ki Wali Iram lo duduing go ey pupluok go, nemot go wali se koklong!

\p

\v 3 Yang! Kukunan sikabung go wali, motnang mo senong dali. Banim nogo, motnang go ku, ngga kalik dali, tebadali mo tega. Tasam piam go sik so, yakay ngganemot lo

- kamea kunala lo yam so nemotnang mo dok,
- Ngga ey, bu dedrop-a,
- walop piam go-a, gabe pepla
- Didemu no, nemotnang ta kokong go.

\p

\v 4 No, tasam-tasam piam go ngga, tandali motnang kua keng go sikabung temu ikum go, kui-kui go nebut piam so nemotnang lo mea paysing.

\v 5 Se senong! Sikabung kebong go nggano maning kua kebong go nogo, kisebui taling genang, Ki Wali Iram lo dali gemang mo suing. Yang! Yansi go, Ki Wali Iram nogo, nemotnang lo se wa-nebayon! Ki Wali Iram lo mea usi:

*“Sogo temoy no, blong duo yap nogo tasam piam go, motnang logo mo pupluok?”*

\v 6 Ngga nemot sogoso, sikabung mo kebong go nogo, Deguo Teguop gabe mo pen dali. Se duing! Nemot-a, maning susuing go nogo, saysuk tabat-tabat sogo idekeba, mo taling. Kukunan sikabung temu nogo kalik. No, dabuilap nogo, wali tap inim ngge-a, Iram Yesus lo mo pen: < Ki Wali Newet go don logo so motnang mea wali dali!>

\s Nuik: Ki Wali taiti so uwasey go

\r 1 Petrus 4:7-11

\p

\v 7 Se senong! Ku walong kua gono, ut-nan, taut naklay mea nega-ayun. Ngga tang so, Ki Wali Iram sono suey so dewi pu genang, wali wegeng yay, don ey se suing.

\v 8 Ngganemot sogo so, nemu klaya seni go, ngge-a se pluok:

- Way-way klum-a, dabui lo se. Klum go don logo so, way-way sogo piam, mata so mea puem.

\v 9 Iram Yesus no keng go anduasi-yap temu, mot go yap ba nogo, glop sogo se wawi go degut dali. Dabui ba lo kua duing: “Genam nogo ide so nemot lemoy ey go!”

\v 10 long duo yap nogo wali-pega nemot go-nemot go ta no Ki Wali Iram lo mo iti gemang. No, taiti wali-pega sogo, blong duo yap lo suey so se duing: *‘Nando andua*

*nogo-a, genam lo ya tebok?*” Ngga kalik semu goso, taiti wali-pegan naklay yay suey so susuing go sedue, motnang gabe.

\v 11

- Blong duo yap nogo wali nebut pepen genang sogo uwawi go, Ki Wali Iram lo taling go, ngga-a se pepen!
- Sikabung meno tebok genang sogo, nando lo mo uwawi go, kebal ngga Ki Wali Iram go don no, dabui lo se pupluok dali!

\p

Ngga tang so, alitasam ngga naklay ba nogo, Iram Yesus ey klaya goso, Ki Wali Iram go sui-a, blo sono go mea pupu. Seni so, Ki Wali Iram go blong-don kangok dega. Tong ya kua tong. Seni!

\s Nuik: Koy-iseng, blong duo yap lo tra go

\r 1 Petrus 4:12-19

\p

\v 12 Dem-debui, blong duo yap! Se duing! Nggeasui go, koy-wong iseng kangok so tetra go, motnang kua nega-sing ne! Ngga, yatrang so lemoy go, motnang nogo gemang tetaling.

\v 13 No, Blong Dem ey koy-wong iseng lek go, yakay -a, motnang logo se tetra.

Seni so, Iram Yesus, tandali blong ba lo weng go ku nogo, yakay kangok dega so, motnang lo mea pla.

\v 14 Se duing dali! Iram Yesus no keng go tang so, motnang sikabung lo wayang go, yakay-a se. Ngga kalik wayang go, se senong: “Ki Wali Waglo blong kangok go, genam blo no gabe ngap.”

\v 15 No, kunala temoy no se! Motnang sik sogo klaya duo nang go, taybat tang so iseng tebali tra genaning. Yangga:

- Sedue so but go,
- wom so kiking go,
- sinebutsi,
- klay sedue taybat eygo.

Ngga naklay suongsut ey go tasam.

\v 16 No, Iram Yesus no keng go tang so, motnang iseng lek go, suongsut ya kua! No, ngge motnang lo dia no se pu: “Yesus go sui genam go dabui ba no gabe mo iti!” Ngga pupu golo, taiti suey-a Ki Wali Iram sono se keklak!

\p

\v 17 Kisebui taling genang ku gabe mo dagu! Se senong! Banim seni sogo, blong duo yap-a mea neyboy. Ngga blo idi lo, kukunan sikabung neyboy go, kisebui mea taling. No, esang! Neyboy genang, imot blong duo yap sik so Ki Wali Iram lo ta mlak go, sogo kalik so, Deguo Teguop so waydang go sikabung, i go sogo ya lemoy?

\v 18 Wali Sam Klaut ba no ngge kalik mo klik:

\q <Sikabung tup-dup sogo, sesuoy genang diding ba logo,

\q tabat piam so semu go sikabung sogo kalik so ya?

\q Ki Wali Iram so waydang go nogo,

\q naklay diding ba seni lo gemang.>

\v 19 Se duing! Ki Wali Iram no keng goso, iseng tetra go, ngga ey, tasam teguop eygo-a se semu. Nggano, Ki Wali Kumam go ta sono, dabui dui ey, saysuk naklay yay suing genang so, se iti! Yang! Nemot go tegadi naklay, mea lemoy. Seni!